


# Stefano Zerafa 'Botanist' 1791 - 1871

Mis-Sur Brian Camilleri



Gheziż hbieb reġgħet għaddiet sena oħra bl-għajnuna t'Alla, u wasal dan iż-żmien sabih tas-sena fejn niċcelebraw il-festa f'għieh il-patron tagħna. Grazi għall-hbieb tal-Għaqda tan-Nar li jagħtuna ċ-ċans naqsmu magħkom xi hsibijiet. Din is-sena hsibt li nerga' nlaqqagħkom ma' personaġġ mill-Għargħur li għamel għieh lir-raħal tagħna u lil pajjiżna.

Huwa unur għal raħal zghir bħal tagħna li welled ġewwa fih nies li b'xogħolhom għamlulna unur. Forsi ġieli smajt bih jew għaddejt mit-triq imsemmija għalih forsi ma tajtx każ kemm dan il-bniedem huwa importanti għal Malta kollha.

Stefano Zerafa tweled fir-raħal tagħna fid-9 t'Ottubru 1791. Ftit li xejn insibu fuq tfulitu, nafu imma li ta' eta zghira kien diġa mħeġġeġ għall-istudju u għalhekk il-ġenituri tiegħu tawh edukazzjoni xierqa u bagħtuh jitgħallem il-Belt Valletta. Nafu wkoll li meta temm l-istudji tiegħu mar jghix m'ohtu ż-Żurrieq sakemm ha l-istat tiegħu taż-żwieġ u mar joqgħod il-Belt Valletta.

Bejn l-1815 u l-1856 kien Professur fil-medicina, fil-filosofija u fil-patoloġija. Kien ukoll professur fl-istorja naturali fl-Università ta' Malta. F'dan iż-żmien ukoll kien imexxi l-ġnien mill-isbaħ tal-Argotti fil-Furjana.

Il-Professur Zerafa kien kollezzjonist ta' pjanti li nsibu biss fil-gzejjer Maltin u wirt kbir li halla huwa l-ktieb tiegħu dwar il-Flora Maltija; dan bdieh fl-1827 u lestieh fl-1831.

Pero, l-aktar haġa li għaliha jibqa' msemmi dan il-personaġġ mill-Għargħur, hija l-iskoperta li għamel tal-pjanta nazzjonali ta' pajjiżna, li hija Widnet il-Baħar. Din il-pjanta nsibuha tikber fuq l-irdumijiet tan-nofsinar u l-punent ta' Malta u Għawdex. Widnet il-Baħar thaddar is-sena kolha u għandha weraq imlahħam u mill-aħħar ta' Mejju sa Lulju tagħmel il-fjuri.

Kienet is-sena 1827 meta din il-pjanta giet magħrufa għall-ewwel darba mill-Botaniku Stefano Zerafa li taha l-isem xjentifiku *Centaurea Spathulata*. Però dan l-isem ma setgħax jinżamm minhabba l-fatt li ma kienx jaqbel mal-mod ta' kif jitolbu r-regoli biex jingħataw l-ismijiet lill-pjanti. Kien fis-sena 1975 wara hafna studju mill-Botaniku Ċekoslovakk Josef Dostal li din il-pjanta ngħatat status ġdid u ġie mahluq għaliha l-ġeneru *Paleocyanus* għall-fatt li m'għandha l-ebda relazzjoni mill-qrib ma' pjanti oħra.

Hija meqjusa bħala waħda mill-pjanti li kienu jeżistu mill-qedem. L-isem xjentifiku tagħha llum huwa *Paleocyanus Crassifolius*. Il-Widnet il-Baħar hija speċjali għaliex ma tinsab imkien aktar fid-dinja, hlief fil-gzejjer Maltin. Giet dikjarata bħala l-pjanta nazzjonali ta' Malta fis-sena 1971.

Hbieb, għalhekk għandna għalfejn inkunu kburin li mir-raħal tagħna harġu nies li bil-ħidma tagħhom taw kontribut shih għal pajjiżna u m'għandna ninsew qatt lil dawn il-personaġġi u għandna nkunu grati lejn min hallielna wirt hekk kbir. Kif ukoll għandna nibzghu għall-flora li tikber madwar il-gzejjer tagħna.

Stefano Zerafa halla din id-dinja fl-25 ta' Marzu 1871 u ġie midfun fil-Knisja Arcipretali taż-Żurrieq. Minn qalbi nawguralkom festa mill-isbaħ f'għieh u qima lejn il-patron tagħna San Bartilmew.

